

سامراجیت و ملوکیت پر اقبال کی تنقید: ایک تحقیقی مطالعہ

*شیراز زیدی

ABSTRACT:

Iqbal was born in the rising age of British colonialism. He used to observe all the corrupt policies of this way of rule, especially, towards the conquered countries, since his student life. However, for a keen observation of European culture he visited Europe in 1905 and stayed there till 1908. Within a very short period, i.e. three years, he observed that the European culture itself has a blasting material in its soul, which is dangerous for all human beings. So he came back with a complete plan against every aspect of colonialist way of rule, such as feudalism, capitalism, dictatorship, imperialism and even European made democracy. He devoted all his life to reject and criticize the policies of colonialism and imperialism that could be seen in all his available poetry and prose. A deep study of his education shows that all his philosophies are gathered as a chain of resistance against colonialism. This article presents Iqbal as the worst enemy of colonialism and imperialism of the 20th century in the light of his poetry and prose.

سامراجیت "سام راج" سے مانوذ ہے جو ہندی زبان کا لفظ ہے اور شہنشاہی نظام حکومت ہو آبادیات اور ماخت سلطنتیں رکھنے کی منصوبہ بندی کے مفہوم میں مستعمل ہے۔ "قاموسِ مترادفات" میں "استعمار"، "نوا بادیاتی نظام حکومت" اور "شہنشاہیت" اس کے مترادفات کے طور پر دیے گئے ہیں (۱)۔ انگریزی میں "سامراجیت" کے لیے "Imperialism" کے الفاظ استعمال کیے جاتے ہیں۔ آکسفروڈ انسٹریو نرزوڈ کشنری کے مطابق:

"The policy of extending a country's power and influence in the world through political relation or military forces." (۲)

سید عظیم "سامراجیت" کی وضاحت کرتے ہوئے لکھتے ہیں:

"یوں تو انگریزی زبان میں امپیریل ازم کی اصطلاح ۱۹۲۸ء میں استعمال ہوئی جب نپولین سوم کے زمانے میں فرانس نے فتوحات کیں۔ اردو میں یہ لفظ دوسری جنگ عظیم کے بعد امریکا کی نیگی جارحانہ پالیسیوں کے خلاف استعمال ہوا۔ اس لیے "امپیریل ازم" کو اردو میں "سام راج"، یعنی "سامن راج"، یعنی "اکل سام (امریکا) کاراج" کہتے ہیں۔ آج کل بہر حال یہ لفظ ہر غیر ملکی تسلط کے لیے استعمال ہوتا ہے جو کسی بھی خطے

کے مظلوم عوام کو حکوم بنانے کے لیے ہو۔^(۳)

مختصر لفظوں میں یوں بیان کیا جاسکتا ہے کہ ”سامراجیت“ وہ تدبیر یا عمل ہے جس کے ذریعے سے ایک ملک دوسرے ملک یا علاقوں پر اپنا تسلط قائم کرتا ہے۔ اس قسم کی برتری فوجی طاقت کے ذریعے حاصل کی جاتی ہے تاکہ معاشری اور سیاسی فوائد حاصل کیے جاسکیں۔ اس قسم کی وسعت حاصل کرنے والی حکومتیں جو سمندر پار علاقوں پر قبضہ کرتی ہیں، ان کے طرزِ حکومت کو "Colonialism" یا "نوا بادیاتی" نظام کہا جاتا ہے۔ اس قسم کا تسلط حاصل کرنے والی حکومتیں اپنی برآمدات کے لیے نئے ذرائع، سنتے محنت کش اور کم قیمت خام مال بھی حاصل کرنا چاہتی ہیں۔ دور راز ملکوں کی حکومتیں فوجی برتری اور دنیا کی بڑی طاقتوں میں شمار کیے جانے کے لیے بھی کم زور ملکوں پر قبضہ کرتی ہیں۔ بڑی بڑی سلطنتوں کے عروج و زوال (مثلاً ایران، روم، برطانیہ، نازی جرمنی) تاریخ کے صفحات میں بہت اہمیت کے حامل ہیں۔ ”نوا بادیات“ اکثر جنگوں کا سبب بنتی ہے۔^(۴)

روم اور بازنطینی سلطنتوں میں سامراجیت کو عروج حاصل تھا۔ مغرب میں جدید قومی ریاستیں اور نئی نئی دریافتیں اور ایجادات ”سامراجیت“ کا باعث بنتیں۔ یورپی دنیا میں عالمی جنگیں خام مال کے سنتے حصول اور تجارتی منڈیوں کی تلاش میں یورپی ممالک کے ایک دوسرے پر سبقت حاصل کرنے کی کوششوں سے واقع ہوئیں۔ ”کشاف تقدیمی اصطلاحات سیاست“ میں درج ہے: ”یورپی اقوام نے اپنے آپ کو اعلیٰ وارفع قرار دے کر پسمندہ اقوام کو زیر کر لیا۔ ہسپانویوں اور پرتگالیوں نے تجارتی سلطنتیں قائم کیں لیکن ان تمام اقوام کی سامراجیت پر تجارت کا رنگ چڑھا ہوا تھا۔“^(۵)

دوسرے لفظوں میں ”سامراجیت“ دراصل سرمایہ دارانہ نظام کا عروج ہے۔ جب ملک کی باگ ڈور مٹھی بھر سرمایہ داروں کے ہاتھوں میں آتی ہے تو ان کا مقصد رعایا کی فلاح و بہبود کے لیے کام کرنا نہیں ہوتا بلکہ زیادہ سے زیادہ دولت کا حصول ہوتا ہے۔ اس وجہ سے سرمایہ کم سے کم افراد کے ہاتھوں تک محدود ہو جاتا ہے اور یہ بڑے بڑے سرمایہ دار بڑے بڑے کارخانوں اور مشینوں کے بل بوتے پر اپنی پیداوار کو بڑھا کر اجارہ داریاں^(۶) قائم کر لیتے ہیں اور یوں باہمی مقابلہ ختم کر کے اپنامال من چاہی قیتوں پر فروخت کرتے ہیں۔ اس طرح سرمایہ داروں کو دُنگنا فائدہ حاصل ہوتا ہے۔ ایک تو یہ کہ اپنامال بہت مہنگا فروخت کرتے ہیں اور دوسرا یہ کہ مشینوں پر کام کی وجہ سے مزدوروں کی کم تعداد درکار ہوتی ہے، اس لیے مزدوروں کی اکثریت بے رو زگار ہو جاتی ہے اور مزدور بے رو زگاری کے خوف سے بہت کم اجرت پر زیادہ سے زیادہ کام کرنے پر مجبور ہو جاتے ہیں۔

آخر کارائیسے حالات پیدا ہو جاتے ہیں کہ مال بیچنے کے لیے ملکی منڈیاں کم پڑ جاتی ہیں اور پھر یہ سامراجی گروہ اپنامال فروخت کرنے کے لیے نئی منڈیوں کی تلاش میں نکلتے ہیں۔ چنانچہ ستا خام مال خریدنے اور مہنگی چیزوں فروخت کرنے کے لیے نئی منڈیوں کی تلاش میں ان کی لڑائیاں شروع ہو جاتی ہیں اور بقول اقبال دنیا ”جنگِ زرگری“ کی لپیٹ میں آ جاتی

ہے۔ نئی منڈیوں کے حصول کے لیے نوآبادیات قائم کرنا، ممکنہ پر زبردستی قبضہ کرنا، قوموں کو غلام بنانا اور اس طرح ان کی معاشرت و معاشرت پر اثر انداز ہونا سامراجی حکومت کا طرزِ امتیاز ہوتا ہے۔ لینن نے سامراجی حکومتوں کے پانچ بڑے خواص بیان کیے ہیں۔ اول: پیداوار اور سرمایہ چند ہاتھوں میں مرکز ہو جاتا ہے، جس کی وجہ سے نئی اجارہ داریاں قائم ہوتی ہیں، جو قوموں کی معاشی زندگی میں فیصلہ کرن کردار ادا کرتی ہیں۔ دوم: بینک کا سرمایہ صنعتی سرمائی میں ضم ہو کر مالیاتی سرمائی کو جنم دیتا ہے۔ سوم: سرمائی کی برآمد جو جنس کی برآمد سے مختلف ہے اہمیت حاصل کر لیتی ہے۔ چہارم: سرمایہ داروں کے عالمی گروہ پیدا ہوتے ہیں جو آپس میں دنیا کا بٹوارہ کر لیتے ہیں۔ پنجم: بڑی بڑی سرمایہ دار طاقتیوں کے درمیان دنیا کے خطوں کی تقسیم کامل ہو جاتی ہے۔^(۱)

سامراجی حکومتیں اپنے تجارتی مقاصد کے تحت دوسرے ملکوں پر زبردستی قبضہ جمالیتی ہیں تاکہ منڈیوں میں اپنی اجارہ داری بلا روک ٹوک قائم کر سکیں۔ سرمایہ دار ممالک اپنی نوآبادیات سے خام مال انتہائی سستی قیمتوں پر حاصل کرتے ہیں اور بسا اوقات مفت ہی چھین لیتے ہیں۔ جب کہ اپنی مصنوعات انتہائی مہنگے داموں فروخت کرتے ہیں۔ ایسی ہی منڈیوں کے حصول کے لیے ان سامراجیوں کی آپس کی لڑائیاں دنیا میں بتاہ کن جنگوں کا باعث بنتی ہیں، جن کی وجہ سے انسان کیڑے مکوڑوں کی طرح سرمایہ داروں کی ہوس زر کی بھیست چڑھے۔ شیرجنگ کے الفاظ میں:

”زمانہ قدیم سے یورپی ملکوں کا یہ دستور رہا ہے کہ اپنی نوآبادیات میں اور پسمندہ ملکوں میں اپنی علمی اور مہم قسم کی لیکن بھڑک والی مصنوعات کو سونے اور چاندی کے بھاؤ نیچ کروہاں کی بیش بہا چیزوں کو اونے پونے داموں پر اور بسا اوقات زبردستی ہتھیا کر مفت ہی حاصل کر کے اپنا اُلوسیدھا کرتے رہتے ہیں۔ رفتہ رفتہ طاقت ور ملکوں نے غیر ملکی بڑے بڑے علاقوں پر اور وہاں کی آبادی پر اپنا دخل جانا شروع کیا اور ان کے حاکم بن بیٹھے۔ برطانیہ کی یہ ڈینگ کہ اس کی سلطنت میں سورج غروب نہیں ہوتا، اس کی لیٹیری حرکتوں اور بتاہ کاریوں کی وسعت کا پتادیتی ہے۔“^(۲)

ہندوستان میں سامراجی نظام ایسٹ انڈیا کمپنی کی یلغار سے قائم ہوا۔ سنہ ۱۶۰۰ء میں انگریز تاجروں کے روپ میں داخل ہوئے۔ اس وقت مغل سلطنت کے پاؤں ہندوستان میں جم چکے تھے۔ سنہ ۱۶۱۲ء میں جہاں گیر کی اجازت سے کمپنی نے سورت، احمد آباد اور بنگال میں چند کارخانے بنائے اور مدراس کے راجا سے اجازت لے کر مدراس میں ایک قلعہ تعمیر کیا جس کا نام ”سینٹ جارج“ رکھا۔^(۳) انگریزوں نے اپنی تجارتی کوٹھیاں تیزی سے تعمیر کر لیں اور مال کی حفاظت کے بہانے فوج رکھنی شروع کر دی۔ آہستہ آہستہ بہ صغیر کی سیاست و معاشرت اور معاشرت میں ان کا عمل دخل اور اثر و سوخ بڑھنے لگا۔ یہاں تک کہ عالم گیر کے دور میں مغل سلطنت عروج کے بعد زوال کی طرف گام زن ہونے لگی۔ عالم گیر کے نااہل جانشینوں کی وجہ سے ملک رفتہ رفتہ سامراجی ریشمہ دوائیوں کا شکار ہوتا چلا گیا۔

اٹھارہویں صدی میں انگریز تاجروں نے ملکیت زمین حاصل کر کے بادشاہ فرشتہ سیر کے باپ شہزادہ عظیم الشان انہیں عالم گیر سے، جو کہ ان دونوں بنگال کا صوبے دار اور روپے کا ضرورت مند تھا کلکتہ اور اسکے مضائقات میں زمین خریدی اور ہندوستان کے سب سے زیادہ خوش حال حصے پر تسلط حاصل کر لیا۔^(۹) واضح رہے کہ اٹھارہویں صدی عیسوی میں ہندوستان کے تمام اخراجات بنگال کے حاصل سے چلتے تھے۔ بنگال پر قبضے سے ہندوستان کی اقتصادی شہرگ انگریزوں کے قبضے میں آئی^(۱۰)۔ ۱۷۱۴ء میں کمپنی کے تاجروں نے اپنا ایک ایلچی تخفیف دے کر فرشتہ سیر بادشاہ دہلی کے دربار میں بھیجا جس کے ساتھ ایک ماہر ڈاکٹر ہمیٹن بھی تھا۔ فرشتہ سیر ان دونوں ایک ایسی بیماری میں بنتا تھا جس نے ہندوستان کے حکیموں کو ناچار کر دیا تھا۔ اس بیماری کی وجہ سے بادشاہ کی شادی جو کہ راجا جودھ پور کی لڑکی سے طے ہوئی تھی، ملتی ہو گئی تھی۔ ہمیٹن نے بادشاہ کا علاج کیا اور اس کے انعام میں کمپنی کے تاجروں کی اجناس کا محصول معاف کرالیا اور حفاظتی غرض سے قلعے تعمیر کرنے اور فوج رکھنے کی اجازت حاصل کر لی۔ چنانچہ انگریزوں نے فورٹ ولیم قلعہ تعمیر کیا اور اپنی زمین داری کو وسعت دی۔^(۱۱) ۱۷۵۷ء ہی سے انگریز اتنے طاقت ور ہو چکے تھے کہ انہوں نے جنگِ پلاسی میں سراج الدولہ کو شکست دی،^(۱۲) ۱۷۶۰ء میں میر جعفر کی ایونٹ سے ایونٹ بجائی،^(۱۳) ۱۷۶۲ء کی بکسر کی جنگ میں میر قاسم، شجاع الدولہ والی اودھ اور شاہ عالم کی متعدد فوج کو منتشر کر دیا اور یوں بنگال پر مکمل تسلط حاصل کر لیا۔ بنگال ہی سے انھیں ایسے ذرائع میسر آئے جن کے زور پر ہندوستان کو کسی بھی وقت تسخیر کیا جا سکتا تھا۔^(۱۴)

اٹھارہویں صدی میں ہندوستان کے واقعات بتاتے ہیں کہ ہندوستان مکمل طور پر برطانوی سامراج کے چنگل میں پھنس چکا تھا۔ انگریزوں کے مغربی حریف پرتگالی، ولندیزی اور فرانسیسی شکست سے دوچار ہو کر ان کے لیے ہندوستان کا تجارتی میدان خالی کر چکے تھے اور مغل سلطنت کی مرکزیت کے خاتمے نے انگریزوں کے لیے سنہری موقع فراہم کر دیے تھے۔ تاہم سلطان حیدر علی اور ٹیپو سلطان جیسے لوگ آزادی کے لیے میدان میں اترے مگر کامیاب نہ ہو سکے حتیٰ کہ ۱۸۵۷ء کی جنگِ حصول آزادی کے لیے آخری مژاہمت ثابت ہوئی اور اس کے ناکام ہونے کے بعد ہندوستان عسکری، تہذیبی، معاشی اور معاشرتی طور پر بھی انگریزوں کے سامنے سرگوں ہو گیا۔

انگریز تاجروں کے روپ میں ہندوستان میں داخل ہوئے اور اپنی مکاریوں اور چال بازیوں سے اس سرز میں کے مالک و مختار بن گئے۔ ان کا حکومت کرنے کا انداز غوری اور مغل فاتحوں کی طرح نہیں تھا جنہوں نے اس ملک کو فتح کرنے کے بعد اپنا ملک بنالیا تھا اور یہاں کی تہذیب و معاشرت کو ملیا میٹ کرنے کے بجائے آپس کے میل جوں سے ایک نیا مشترکہ رنگ عطا کیا تھا۔ انہوں نے زندگی جتنے بھی عیش و آرام میں گزاری ہو، وہ نہ تو ہندوستان کی دولت کو ملک سے باہر لے کر گئے اور نہ رعایا کا استھان کیا۔ جب کہ انگریزوں کو اس ملک کی تہذیب و ثقافت سے کوئی دل چسپی نہیں تھی۔ ان کے لیے اگر کوئی کشش تھی تو وہ یہاں کی بے پناہ دولت، معدنیات کے ذخائر، سستے مزدور اور اپنی اشیا کے فروخت کے لیے ایک

عظمیم الشان منڈی تھی۔ چنان چہ انہوں نے اس کے حصول کے لیے فتنہ پردازیوں اور جبر و تشدد کی حکومت کو وظیرہ بنایا جس کا تجربہ وہ آئرلینڈ پر قبضے کے بعد کرچکے تھے۔ رفتہ رفتہ انہوں نے مذہبی معاملات میں بھی مداخلت شروع کر دی، کیوں کہ وہ سمجھتے تھے کہ ہندوستان کی قوموں کو عیسائی بنالیا جائے تو وہ آزادی کے لیے جدوجہد نہیں کریں گے بلکہ برطانوی حکومت کے وفادار ہو کر رہیں گے۔

اقبال نے جس دور میں آنکھ کھوئی وہ انگریز سامراجیت کے عروج کا دور تھا۔ ہندوستان کی معاشرت و معيشت تباہ ہو رہی تھی۔ ایک طرف انگریز تاجر ہندوستان کی دولت کو دونوں ہاتھوں سے لوٹ رہے تھے تو دوسری طرف انگریزی تہذیب و ثقافت ہندوستان کے عوام کو سبز باغ دکھار رہی تھی۔ اقبال اپنی طالب علمی کے دور سے ان تمام حالات پر گہری نظر رکھنے تھے۔ ان کی خواہش تھی کہ وہ اس تہذیب و معاشرت کو اپنی آنکھوں سے دیکھیں جو اپنے علم فن کا پرچار اس شدت سے کر رہی تھی۔ چنان چہ انہوں نے ۱۹۰۵ء میں انگلستان کے لیے رحلت سفر باندھا مگر یورپ میں مختصر قیام کے دوران ہی انہوں نے یہاں لگالیا کہ مغربی تہذیب، جس کی بنیاد مادیت اور سرمایہ داری پر ہے، خود اپنے دامن میں اپنی تباہی کے لامحدود امکانات رکھتی ہے، کیوں کہ سرمایہ دار مالک ایک دوسرے پر سبقت لے جانے کے لیے تیزی سے تیار یوں میں مصروف ہیں اور سرمایہ داری کا یہ روزافزوں سیلا ب سامراجی قوتوں کوئی منڈی یا قائم کرنے کے لیے پسمندہ ملکوں پر قبضے کی تحریک دے رہا ہے۔ اسی لیے انہوں نے اس آنے والی تباہی کی پیش گوئی کر دی تھی جو آخر کار دو تباہ کن جنگوں کی صورت میں سامنے آئی:

دیارِ مغرب کے رہنے والو خدا کی بستی دکان نہیں ہے	کھرا جسے تم سمجھ رہے ہو وہ اب زیرِ کم عیار ہو گا
تمہاری تہذیب اپنے خنجر سے آپ ہی خود گشی کرے گی	جو شاخ نازک پہ آشیانہ بنے گا ناپا ندار ہو گا (۲۳)

چنان چہ اقبال وطن لوٹے تو نہ صرف یہ کہ وہ مغرب کے اس انسانیت سوز طوفان سے پوری طرح باخبر ہو چکے تھے بلکہ ہندوستان کو مغربی سامراج کے چنگل سے آزاد کرنے کے لیے ایک واضح منشور بھی ترتیب دے چکے تھے اور اس بات کا اعلان انہوں نے اپنی ایک نظم "عبد القادر کے نام" (ii) اور مارچ ۱۹۰۷ء والی نظم (iii) مشمولہ "بانگ درا" میں واضح طور پر کر دیا تھا۔ اسی لیے انہوں نے اپنی شعری و نثری صلاحیتوں کو برصغیر کی قوموں کو سامراج کے خلاف ہنپتی و جسمانی طور پر لیس کرنے کے لیے وقف کر دیا تھا۔ اقبال سامراجیت کے مذموم عزم اُم سے پوری طرح باخبر ہو چکے تھے۔ انہوں نے برصغیر کی قوموں کو خبردار کرتے ہوئے سرمایہ دارانہ تہذیب کے پورا دہ ان سامراجی اونٹوں کو جن کے پیٹ ہندوستان کے سونے چاندی سے پھٹے جا رہے تھے، ہندوستان سے بھگانے کا مشورہ دیا:

اے زافسون فرنگی بے خبر	فتنہ ہا در آستین اُو نگر
از فریپ اُو اگر خواہی اماں	اشترانش را ز حوضِ خود براں
حکمتیش ہر قوم را بے چارہ کرد	وحدتِ اعرا بیاں صد پارہ کرد (۲۴)

ترجمہ:

- ۱۔ توجوفرنگی کے سحر سے بے خبر ہے اس کی آستین دیکھ کہ اس میں ہزاروں فتنے چھپے ہوئے ہیں۔
 - ۲۔ اگر تو اس کے فریب سے امان چاہتا ہے تو اس کے اونٹوں کو اپنے حوض سے نکال دے۔
 - ۳۔ اس کی چالوں نے ہر قوم کو بے بس کر کے رکھ دیا ہے اور عربوں کی وحدت کو پارہ کر دیا ہے۔
- انگریزوں کی حکومت اصل میں سوداگروں کی ملوکیت تھی۔ وہ ایک طرف تجارت سے منافع حاصل کر رہے تھے اور دوسری طرف بادشاہت کی بدولت عوام سے محصول حاصل کر کے اپنے خزانے بھر رہے تھے۔ اپنی ہوں زر کو مٹانے کے لیے انہوں نے ہر قسم کا ظلم روکھا۔ انہوں نے ہندوستان کی قوموں کا تہذیب، معاشرتی اور مذہبی استھان بھی کیا اور معاشی طور پر بھی انھیں تباہ حال کر دیا۔ وہ ہندوستان سے حاصل کیے ہوئے خام مال سے چیزیں بنایا کہ یہاں کے عوام کو مہنگے داموں فروخت کرتے۔ اقبال نے مثنوی ”پس چہ باید کردے اقوامِ شرق“ میں انگریز سامراج کی ریشہ دوانیوں اور لوٹ کھسٹ پر جو تقدیم کی ہے اس سے سامراجی نظام سے ان کی شدید نفرت کا بخوبی اندازہ لگایا جاسکتا ہے:

زندگی ہنگامہ بر چید از فرنگ	آدمیت زار نالید از فرنگ
ہر زماں اندر کمین ہڑہ ء	گرگے اندر پوتین بڑہ ء
کاروان زندگی بے منزل است	در نگاہش آدمی آب و گل است
ہڑہ را کرد است بر گرگاں حلال	شرع یورپ بے نزاع قیل و قال
قاہری در عصر ما سوداگری است	خود بہ دانی بادشاہی قاہری است
بر زبانش خیر و اندر دل شر است	آل جہاں بانے کہ ہم سوداگر است
مرگ ہا در گردش ماشین اوست	کشنن بے حرب و ضرب آئین اوست
مشک ایں سوداگرا زنا ف سگ است	گوہرش ٹھڈ دار و در لعلیش رگ است
ما خریداراں ہمہ کور و کبود	تاجران رنگ و بُو بر دند سود
باز اور اپیش تو انداختند (۱۵)	قالی از ابریشم تو ساختند

ترجمہ:

- ۱۔ فرنگ کے ہاتھوں آدمیت بہت ہی نالاں اور جوش و جذبے سے عاری ہو چکی ہے۔
- ۲۔ وہ بھیڑ کی کھال میں ایک ایسا بھیڑ یا ہے جو ہر لمحے بھیڑ کی گھات میں لگا ہوا ہے۔
- ۳۔ اس کی نگاہوں میں انسان محض ایک مٹی کا پتلا ہے اور زندگی کا قافلہ بے منزل چلا جا رہا ہے۔
- ۴۔ یورپ کی شرع نے کسی مقدمے اور دلیل کے بغیر بھیڑ کو بھیڑ یوں کے لیے حلال کر دیا ہے۔

۵۔ تجھے معلوم ہے کہ بادشاہی قاہری ہے اور ہمارے زمانے میں قاہری نے سوداگری کا روپ دھار لیا ہے۔

۶۔ وہ حکمران جو سوداگر بھی ہے اس کی باتوں میں خیر ہے لیکن دل شر سے بھر ہوا ہے۔

۷۔ بغیر جنگ کیے اور تلوار چلانے مارڈال نا اس کا دستور ہے اور اس کی مشینوں کی گردش میں موت چھپی ہے۔

۸۔ اس کا موتی تھوک سے بنا ہے اور اس کے لعل میں نقص ہے اور اس سوداگر کی مشکل ہرن کی بجائے کتنے کی ناف سے حاصل کی گئی ہے۔

۹۔ رنگ و بو کے یہ سوداگر نفع کما کر لے گئے اور ہم خریدار بنے رہ گئے۔

۱۰۔ انہوں نے قالین تیری ریشم سے بنایا اور پھر تیرے ہی سامنے لا کر ڈال دیا یعنی تجھے ہی فروخت کر دیا۔

ہندوستان میں انگریز سامراج کے تسلط نے ہندوستان کی قوموں کو احساسِ کمتری میں بٹلا کر دیا تھا، جس کی وجہ سے ان میں غلامی کا احساس اس قدر بڑھ چکا تھا کہ وہ یورپ کے ہر اچھے برے کو بغیر کوئی تمیز کیے اخلاق کا معیار سمجھنے لگے تھے۔ جب کہ سامراجی حکومت نے انھیں بے کاری، عریانی، مے خواری اور افلاس کے علاوہ کچھ نہیں دیا۔ مغربی تہذیب سرمایہ داری اور مادیت پر استوار تھی۔ اس لیے اس میں مذہب کے لیے بھی کوئی گنجائش موجود نہیں تھی۔ کیوں کہ مذہب غیر مادی ہے جس کا تعلق خالص انسانی جذبات و احساسات سے ہے۔ (اسلام اور دیگر آسمانی مذاہب عیسائیت، یہودیت کی ماہیت کیا ہے؟ یہ ایک الگ موضوع ہے اس میں روح، عقل، مادہ اور جی ربانی ہر ایک کا اپنا مقام ہے۔ مدیر) روحانیت کے انکار نے اس تہذیب کو الحاد کی جانب گام زن کر دیا تھا، جس میں مذہب کے مقابلے میں سرمایہ داری اہمیت اختیار کر گئی تھی۔ لہذا عبادت گاہوں کے بجائے بنکوں کی عظیم الشان عمارتیں تعمیر ہونے لگیں۔ مشینوں کے استعمال کے ساتھ انسان بھی مشین بن گیا اور محبت و مردوت کے جذبات ختم ہوتے چلے گئے۔ سرمایہ داری کو فروع حاصل ہونے لگا، عوام پستے چلے جا رہے تھے، اس کے باوجود سامراجی حکومت اپنے علم و حکمت کو مساوات کا علم بردار قرار دے رہی تھی۔ اقبال نے ”بال جبریل“ کی ایک نظم ”لینن (خدا کے حضور میں)“ میں سامراج پر جو تقید کی ہے، اسے آج کے تناظر میں دیکھا جائے تو اقبال کی بصیرت کی داد دینے کو جی چاہتا ہے۔ سامراج نے دنیا پر جو اثرات مرتب کیے ہیں، ان میں روز بہ روز اضافہ ہی ہوتا چلا جا رہا ہے۔ اس نظم سے درج ذیل اشعار دیکھیے:

حق یہ ہے کہ بے چشمہ حیوال ہے یہ ظلمات
گرجوں سے کہیں بڑھ کے ہیں بنکوں کی عمارت
سوداگر کا لاکھوں کے لیے مرگِ مفاجات
پیتے ہیں لہو، دیتے ہیں تعلیمِ مساوات
کیا کم ہیں فرنگیِ مدنیت کی فتوحات

یورپ میں بہت روشنی علم و ہنر ہے
رعنانی تعمیر میں، رونق میں، صفا میں
ظاہر میں تجارت ہے، حقیقت میں جوا ہے
یہ علم، یہ حکمت، یہ تدبیر، یہ حکومت
بے کاری و عریانی و مے خواری و افلاس

حداں کے کمالات کی ہے برق و بخارات
احساسِ مروت کو کچل دیتے ہیں آلات
ہیں تلخ بہت بندہ مزدور کے اوقات
کب ڈوبے گا سرمایہ پرستی کا سفینہ

وہ قوم کہ فیضانِ سماوی سے ہو محروم
ہے دل کے لیے موتِ مشینوں کی حکومت
تو قادر و عادل ہے مگر تیرے جہاں میں
دنیا ہے تیری مٹھیر روزِ مکافات (۱۶)
اقبال کے نزدیک سامراجیت اور ملوکیت و آمریت ایک ہی نظام کے مختلف روپ ہیں۔ سامراجیت،
ملوکیت و آمریت کی تمام خصوصیات کی حامل ہوتی ہے۔ ہندوستان میں سامراج برطانوی بادشاہت ہی کے روپ میں
ظاہر ہوا تھا۔ اقبال سامراجیت کی جڑیں اکھاڑنے کے خواہش مند ہیں۔ یہی وجہ ہے کہ انھوں نے ملوکیت کو ازروئے
اسلام حرام قرار دیا ہے۔ ملوک یعنی بادشاہ نہ صرف یہ کہ دھوکے اور فریب سے لوگوں پر حکومت کر کے ان کا استھان کرتے
ہیں۔ بلکہ اپنی طاقت و دولت کے زور پر انھیں غلامی میں بنتلا کر دیتے ہیں۔ اقبال نے ملوکیت کی غلامی سے اس فقر کی غلامی
کو پسند کیا ہے جس کے دین میں ملوکیت حرام ہے:

کہ در دینشِ ملوکیت حرام است (۱۷)

غلامِ فقرِ آلِ گیتِ پناہم

ترجمہ: میں دنیا کو پناہ دینے والے اس فقر کا غلام ہوں جس کے دین میں ملوکیت حرام ہے۔

ملوک اور آمر، اپنی طاقت و دولت سے، ہم درد اور دوست خریدتے ہیں، عوام کا خون چوں کر اپنی عیاشیوں کے سامان
پیدا کرتے ہیں۔ اقبال نے ”جاوید نامہ“ میں ملوکیت پر تقید کرتے ہوئے اسے ایک ایسی شہد کی کمکی قرار دیا ہے جو پھول
سے رس نچوڑ کر لے جاتی ہے اور اگرچہ پھول کی ظاہری شکل و صورت برقرار رہتی ہے مگر اس کی مٹھاس ختم ہو جاتی ہے۔
ہندوستان میں برطانوی سامراج کے دور اور پھر سامراجی اثرات کے تحت وطنِ عزیز میں حکمرانوں کے طرزِ عمل کا جائزہ لیا
جائے تو سامراجیت، بادشاہت، آمریت اور جمہوریت کی سرحدیں باہم ملی ہوئی نظر آتی ہیں۔ آزادی کے بعد کوئی بھی دور
رہا ہو سامراجیت کے جملہ خواص حکمران طبقے کے فکر و عمل میں نمایاں رہے ہیں۔ انھوں نے بادشاہوں کی طرح زندگی بسر کی
ہے، ہر دور میں جا گیرداروں، ڈریوں اور سرمایہ داروں نے بر سر اقتدار آ کر سامراجیت کی پیروی میں، اپنے ذاتی
مفادات کی خاطر عوام کے حقوق کو پامال کیا ہے۔ عوام ایک طرف معاش کی چکی میں پست رہے ہیں تو دوسری طرف ان کی
دولت لوٹ کر غیر ممالک کے بینکوں میں بھی منتقل کی جاتی رہی ہے۔ غرض کہ چند خاندان پھلتے پھولتے رہے ہیں اور عوام
زندگی کی بنیادی سہولتوں سے بھی محروم زندگی گزارنے پر مجبور رہے ہیں۔ اقبال نے ملوکیت کے متعلق جو کچھ لکھا ہے وہی
اب تک ہماری جمہوریت پر بھی صادق آ تارہا ہے، کیوں کہ جمہوریت کے جس طرز کو ہم نے اپنایا ہے، وہ بھی سامراجیت
اور ملوکیت ہی کے طن سے پیدا شدہ ہے۔ آگے بڑھنے سے پہلے ملوکیت سے متعلق یہ شعار بھی دیکھتے چلیے:

سینہ بے نورِ اُو از دل ہنی است
برگ را بگزار و شہدش می برد (۱۸)

هم ملوکیت بدن را فربہی است
مثیل زنورے کہ بر گل می چرد

ترجمہ:

- ۱۔ ملوکیت بھی بدن کو موٹا کرتی ہے اور اس کا بے نور سینہ دل سے خالی ہوتا ہے۔
- ۲۔ اس کی مثال شہد کی مکھی کی سی ہے جو پھول کو چرتی ہے، پتوں کو چھوڑ دیتی ہے اور اس کا شہد لے جاتی ہے۔ دوسرے الفاظ میں یہ کہ ملوک صرف اپنی عیاشیوں کا سامان پیدا کرتا ہے، خود پھلتا پھولتا ہے، اپنے پیٹ پر نظر رکھتا ہے اور عوام کے لیے اس کے سینے میں دل ہی نہیں ہوتا، یعنی کٹھور اور پتھر ہوتا ہے، ان کے دھوون تکلیفوں سے بے نیاز ہوتا ہے، جیسے شہد کی مکھی پھولوں کا رس نچوڑ کر لے جاتی ہے، اسی طرح یہ بھی ملک و قوم کی دولت کو دونوں ہاتھوں سے لوٹتا ہے اور عوام کے لیے صرف مسائل چھوڑ دیتا ہے۔

یہاں یہوضاحت بھی ضروری ہے کہ بعض لوگ اٹلی کے فاشٹ مسویں سے متعلق اقبال کی نظم سے یہ نتیجہ اخذ کرتے ہیں کہ وہ مسویں کی فاٹھسیت کے حق میں تھے۔ حقیقت یہ ہے کہ اقبال نے کہیں اس کی حمایت نہیں کی۔ اگر مسویں سے متعلق اقبال کی نظم کے مصراعوں کو غور سے پڑھا جائے تو یہ مسویں کی حمایت میں نہیں بلکہ مسویں کی زبان سے مغربی استعمار کی ندمت اور خود مسویں کا اعتراض جرم ہے۔ مسویں نے مغربی استعمار کو آئینہ دکھایا ہے کہ جس فاٹھسیت پر آج وہ ماتم کر رہا ہے اس کا راستہ انہی کا دکھایا ہوا ہے۔ اس غزل کا آخری شعر مسویں کی فاٹھسیت سے متعلق اقبال کے مسلک کا کھل کر اظہار کر رہا ہے:

پر دہ تہذیب میں غارت گری، آدم گُشی کل رو رکھی تھی تم نے، میں رو رکھتا ہوں آج (۱۹)
مسویں کی فاٹھسیت کو اقبال نے غارت گری اور آدم گُشی کہا ہے، بلکہ خود مسویں کی زبان سے کہلوایا ہے۔ جس زمانے میں یہ نظم لکھی گئی مسویں نے ابی سینیا پر حملہ کر رکھا تھا۔ اس صورت میں اقبال جیسا شخص مسویں کی حمایت کر بھی کیسے سکتا تھا؟ اقبال نے تو ان مسلمانوں کو بھی ہدفِ ملامت بنایا ہے جنہوں نے اسلامی تعلیمات کے بر عکس ملوکانہ طرز حکومت کا چلن اختیار کیا:

رسم و آئین مسلمان دیگر است	منزل و مقصدِ قرآن دیگر است
خود سرِ تختِ ملوکیت نشست	خود طلسِ قیصر و کسریٰ شکست
دین اُو نقش از ملوکیت گرفت	تا نہال سلطنت قوت گرفت
عقل و ہوش و رسم و رہ گردد گر (۲۰)	از ملوکیت نگہ گردد گر

ترجمہ:

- ۱۔ قرآن کی منزل مقصوداً ور ہے جب کہ مسلمان کی منزل اور آئین اور ہے۔
- ۲۔ اس نے خود قیصر و کسری کو شکست دی اور پھر خود ہی تخت ملوکیت پر بیٹھ گیا۔
- ۳۔ جیسے جیسے مسلمانوں کی سلطنت کا درخت مضبوط ہوتا گیا ان کے دین نے ملوکیت کی روشن اختیار کر لی۔ ملوکیت سے زگاہ پکجھ اور ہو جاتی ہے، عقل وہوش اور رسم و راہ اور ہو جاتی ہے۔

مسلمانوں کی سلطنت کی توسعہ کے لیے ملک گیری پر اقبال سے زیادہ بے باک رائے شاید ہی کسی مسلم مُفکر نے دی ہو۔ اگرچہ مسلمان جہاں بھی گئے عام طور پر انہوں نے توحید کا پیغام پہنچا کر معاشری و قومی مساوات کا درس دیا، نہ کہ سامراجیوں کی طرح نسلی و قومی تعصّب پیدا کر کے لڑا اور حکومت کرو کی روشن اختیار کی، لیکن سامراجی عزائم نہ رکھنے کے باوجود یہ فتوحات اقبال کے نزدیک اسلام کا ہدف نہیں تھیں بلکہ اسلام کے اصل مقاصد کے لیے نقصان دہ تھیں۔ ”اسراہِ خودی“ کے مترجم، ڈاکٹر نیکلسن کے نام ایک مکتوب نے مسلمانوں کی کشور کشاںیوں کے بارے میں اپنا نقطہ نظر واضح کرتے ہوئے صاف لکھا ہے کہ:

”مجھے اس حقیقت سے انکار نہیں کہ مسلمان بھی دوسری قوموں کی طرح جنگ کرتے رہے ہیں۔ انہوں نے بھی فتوحات کی ہیں۔ مجھے اس امر کا بھی اعتراض ہے کہ ان کے بعض قافلہ سالار ذاتی خواہشات کو دین و مذہب کے لباس میں جلوہ گر کرتے رہے ہیں، لیکن مجھے پوری طرح یقین ہے کہ کشور کشاںی اور ملک گیری ابتدأ اسلام کے حقیقی مقاصد میں داخل نہیں تھی۔ حقیقت یہ ہے کہ مسلمانوں کو کشور کشاںی میں جو کامیابی ہوئی، میرے نزدیک وہ اسلام کے مقاصد کے حق میں بے حد نقصان دہ تھی۔ اس طرح وہ جمہوری اور اقتصادی اصول نشوونما نہ پاسکے جنم کا ذکر قرآنِ کریم اور احادیثِ نبوی ﷺ میں جا بجا آیا ہے۔ بے شک مسلمانوں نے ایک عظیم الشان سلطنت تو قائم کر لی، لیکن ساتھ ہی ان کے نصب اعین پر غیر اسلامی رنگ چڑھ گیا۔“ (۲۱)

یہاں اس نکتے کی وضاحت بھی ناگزیر ہے کہ اقبال کے کچھ مفسرین نے انھیں سید جمال الدین افغانی کی پین اسلام ایام کا مبلغ قرار دیا ہے اور اس سے مراد جغرافیائی سرحدوں کی تفریق ختم کر کے ایک واحد اسلامی سلطنت کا قیام مراد لیا ہے۔ اقبال کے نزدیک مسلمانوں کے عالمی اتحاد سے مراد ایسا سیاسی اتحاد نہیں ہے جس میں سرحدوں کی تفریق ختم ہو جائے، بلکہ اس اتحاد کی بناء دیت کے برکس روحانیت پر ہے۔ تقسیم سے پہلے پنجاب کے ایک معروف سیاست دان سرفصل حسین نے اپنی ایک تقریر میں سیاسی پین اسلامزم کے ماضی اور حال میں وجود کی نفعی کی تو اقبال نے ان کے موقف کی تائید کی اور واضح کیا کہ سید جمال الدین افغانی نے بھی کبھی ملت کے ایک سیاسی اتحاد کا خواب نہیں دیکھا تھا (۲۲)۔ پین اسلامزم سے بھی دراصل اقبال کی مراد سامراجی عناصر سے پاک نظام سلطنت ہے۔ فرماتے ہیں:

”پین اسلام زم سے اسلام کی عالم گیر سلطنت بہت مختلف ہے۔ اسلام ایک عالم گیر سلطنت کا یقیناً منتظر ہے، جو نسلی امتیازات سے بالاتر ہو گی اور جس میں شخصی اور مطلق العنان پادشا ہوں اور سرمایہ دار یوں کی گنجائش نہیں ہو گی۔ دنیا کا تجربہ خود ایسی سلطنت پیدا کر دے گا۔ غیر مسلموں کی نگاہ میں شاید یہ محض خواب ہو لیکن مسلمانوں کا یہ ایمان ہے۔“ (۲۳)

اب رہی مغربی جمہوریت تو جیسا کہ پہلے عرض کیا جا چکا ہے، اقبال کی نظر میں وہ ملوکیت ہی کی بدملی ہوئی شکل ہے۔ اگر کبھی غلاموں میں سمجھ کے آثار پیدا ہو جائیں اور حکومت میں اپنی ترجمانی کا احساس بے دار ہونے لگے تو عیار حکمران انھیں خوش کرنے کے لیے ایک آئین ساز مجلس قائم کر دیتے ہیں، لیکن ایسے اصولوں پر کہ صرف جا گیردار، وڈیرے اور سرمایہ دار ہی برسر اقتدار آسکیں۔ علامہ کی نگاہ میں ایسی جمہوریت سامراجی طاقتوں کا ایسا بھروسہ ہے جو اپنے باطن میں ملوکیت سے زیادہ خطرناک ہے، کیوں کہ ملوکیت کا یہ بھیں ابلیس نے اپنے سامراجی گماشتوں کو عوام کو فریب دینے کے لیے عطا کیا ہے۔ اقبال کی دو نظموں ”حضر راہ“ اور ”ابلیس کی مجلسِشوری“ سے بالترتیب درج ذیل اشعار دیکھیے:

جس کے پردوں میں نہیں غیر ازنوائے قصری تو سمجھتا ہے یہ آزادی کی ہے نیلم پری (۲۴)	ہے وہی سازِ کہن مغرب کا جمہوری نظام دیو استبداد جمہوری قبا میں پائے کوب
--	--

جب ذرا آدم ہوا ہے خود شناس و خود نگر ہے وہ سلطان غیر کی کھیتی پہ ہو جس کی نظر چہرہ روشن اندروں چنگیز سے تاریک تر (۲۵)	ہم نے خود شاہی کو پہنایا ہے جمہوری لباس مجلسِ ملت ہو یا پرویز کا دربار ہو تو نے کیا دیکھا نہیں مغرب کا جمہوری نظام
---	--

اس مغربی جمہوریت کے مقابلے میں اقبال اسلامی جمہوریت کی راہ دکھاتے ہیں۔ البتہ اس مقام پر ٹھہر کر اس غلط فہمی کا ازالہ ضروری ہے کہ اقبال کے نزدیک اسلامی جمہوریت سے مراد ملا نیت ہے۔ اقبال یہ ضرور سمجھتے ہیں کہ دین اور سیاست میں جدائی نہیں ہے مگر اس کا یہ مطلب نہیں کہ اسلامی ریاست میں علماء حکمرانی کا کوئی خداداد حق رکھتے ہیں۔ اس کا مطلب محض یہ ہے کہ سیاسی نظریے کو چند اخلاقی اصولوں کے ماتحت ہونا چاہیے ورنہ اخلاق اور روحانیت سے عاری سیاست سامراجیت کا روپ دھار لیتی ہے جسے وہ چنگیزیت بھی کہتے ہیں۔ انہوں نے اپنے مضمون ”خلافتِ اسلامیہ“ میں واضح کر دیا کہ اسلامی جمہوریہ کی بنی ایک آزاد اور مطلق مساوات پر ہے، جس میں کوئی گروہ، کوئی ملک، کوئی زمین، افضل و ممتاز نہیں ہے۔ اسلام میں کسی مذہبی پیشوائی یا مشینیت کی گنجائش نہیں ہے (۲۶)۔ اقبال کس قسم کی جمہوریت کو اسلامی کہتے ہیں اس کی طویل بحث سے بچنے کے لیے اسی مضمون ”خلافتِ اسلامیہ“ سے درج ذیل اقتباس دیکھ لیجئے جو تمام مخلوقات میں افضل و اعلا مقام کے حامل رسول کریم ﷺ کے ارشاد مبارک پر منی ہے۔ ایک مرتبہ آپؐ منبر پر تشریف لائے اور

مسلمانوں سے مخاطب ہو کر فرمایا:

”اے مسلمانو! اگر میں نے کبھی تم میں سے کسی کو اپنے ہاتھ سے مارا ہو تو یہ لو، میرا بدن آج تمہارے سامنے موجود ہے تم مجھے پیٹ لو، اگر تم میں سے کسی کو میرے ہاتھ سے کوئی نقصان یا ضرر پہنچا ہو تو تم اس نقصان کے بد لے آج مجھے نقصان پہنچا لو، اگر میرے ذمے کسی کا مال بطور قرض یا بطور امامت ہو تو آج میری تمام پونچی تمہارے سامنے حاضر ہے، ہر شخص کو اختیار ہے جو کچھ مجھ سے لینا ہے وہ لے۔“ (۲۷)

یعنی اقبال کے نزدیک اسلام کی قائم کردہ جمہوریت وہ ہے جس میں حاکم عوام کے سامنے جواب دہ ہوا اور اپنے آپ کو ہر فرد کے سامنے احتساب کے لیے پیش کرنے پر تیار ہو۔ ایسی جمہوریت میں نہ تو کسی فرد کو عوام کا استھصال کرنے کی اجازت ہوتی ہے اور نہ ہی کسی مخصوص ٹولے کو یہ رعایت ملتی ہے کہ وہ انسانیت کو اپنی ہوس زرکی بھینٹ چڑھادے۔ ایسی سچی جمہوریت غلامی میں مبتلا کرنے کی بجائے حریت کا درس دیتی ہے۔ وہ ایسی ہی جمہوریت کے خواہش مند تھے۔ اب اسے خواہ کوئی بھی نام دے دیا جائے۔ یہاں اس بات کی بھی نظر خود بے خود ہو جاتی ہے کہ اقبال ملحد اشتراکیت کے حامی تھے۔ سرمایہ داری پر تقید اور عوام اور مزدوروں کی ہم دردی میں ان کی جتنی بھی نظمیں اور اشعار ہیں وہ دراصل اسلامی تعلیمات ہی کی روشنی میں سامراجیت کے ارتدا درپمنی ہیں۔ اقبال نے متحده مسلم ریاست کے قیام کا مطالبہ بھی اسی لیے پیش کیا تھا تا کہ اس ریاست میں سامراجی عناصر کو جڑوں سے اکھاڑ کر پھینکا جاسکے۔ خطبہ ”الآباد“ میں فرماتے ہیں کہ متحده مسلم ریاست کا قیام:

”اسلام کے لیے ایک موقع فراہم کرے گا کہ وہ ان اثرات سے آزاد ہو جائے جو عربی شہنشاہیت نے اس پر ڈال دیے تھے اور اپنے قوانین، اپنی تعلیم اور اپنی ثقافت کو حرکت میں لا کر ان کی اصل روح اور عصرِ جدید کی روح سے رابطہ قائم کر سکے۔“ (۲۸)

مطلوب یہ کہ اقبال چاہتے تھے کہ ان کی متصورہ اسلامی ریاست میں اسلام کو عربی و عجمی ملوکیت کے اثرات سے ہمیشہ کے لیے نجات حاصل ہو اور ایک مکمل معاشرتی مساوات قائم ہو جائے۔ بادشاہت اور سامراجیت کے دور میں جا گیر دار، وڈیرے پھلتے پھولتے ہیں مگر عوام جن کے ٹیکسوس اور کمائی ہوئی دولت کو چھین کر یہ لٹیرے عیش کرتے ہیں، ہمیشہ پریشان حال رہتے ہیں لیکن علامہ کی مجوزہ ریاست ایسی ہوگی جس میں ایسے امکانات مکمل طور پر ختم ہو جائیں گے۔ اس مملکت میں ایسے لوگوں کی حکمرانی ہوگی جو دولت کو اپنے ذاتی فائدے کے بجائے عوام کی فلاح و بہبود کے لیے کام میں لا نہیں گے۔ ہم عام طور پر نصابی کتب میں علامہ کے تصویر پاکستان کو صرف خطبہ اللہ آباد کی دو چار سطور تک محدود سمجھتے ہیں جب کہ حقیقت یہ ہے کہ اقبال نے اپنی مجوزہ ریاست کا ایک باقاعدہ نظام متعارف کرایا ہے۔ خطبہ اللہ آباد کے ایک سال بعد کل ہند مسلم کانفرنس کے سالانہ اجلاس میں خطاب کرتے ہوئے اقبال نے جہاں مغرب کے سرمایہ دارانہ نظام کو رد کیا ہے وہیں اپنی مجوزہ ریاست کے معاشرتی نظام کو یوں متعارف کروایا ہے:

”جہاں انسان کا معاشرتی رتبہ اس کی ذات، رنگ یا اس کی آمد نی کی مقدار سے نہیں بلکہ اس طرزِ زندگی سے جو وہ بسر کرتا ہے قائم کیا جاتا ہے۔ جہاں غریب امیروں پر ٹیکس عائد کرتے ہیں۔ جہاں انسانی معاشرہ شکم کی مساوات پر نہیں بلکہ روحوں کی مساوات پر قائم ہو، جہاں کوئی اچھوت بادشاہ کی بیٹی سے شادی کر سکتا ہے، جہاں نجی ملکیت ایک امانت ہو اور جہاں سرمایا اکٹھا کرنے کی اجازت نہ ہو کہ وہ دولت پیدا کرنے والوں پر چھا جائے۔ تاہم آپ کے مذہب کا یہ اعلیٰ تخلی مولویوں اور شریعت پرستوں کی دینی انسانی خیال آرائیوں سے رہائی کا طالب ہے۔“ (۲۹)

غرض یہ کہ پاکستان اقبال کے تصور میں سامراجیت کے خلاف ایک مضبوط قلعہ تھا۔ انہوں نے سامراج اور سامراجی انداز فکر کو ہر مقام پر روکیا ہے۔ حد تو یہ ہے کہ بسا وقت غزل کے اعلاء شعارات کہتے بھی ان کا لاشعور فرنگی سامراجیت کے منہ پر ایک آدھ طما نچا ضرور رسید کر دیتا ہے۔ انہوں نے فرنگی سامراجیت کو جوئے خون، ناپاک، بے ضمیر اور جانے کیا کیا کچھ کہا۔ اقبال کا تقریباً تمام ہی نثری اور شعری کلام فرنگی سامراجیت کی مذمت سے بھرا پڑا ہے۔ سامراج کے خلاف ان کا احتجاج آخری دم تک جاری رہا۔ ”ارمغانِ حجاز“ کے اردو اور فارسی دونوں حصوں میں ایسی نظمیں اور اشعار نظر آتے ہیں جن سے فرنگی سامراجیت سے اقبال کی شدید نفرت کا اندازہ لگا یا جاسکتا ہے۔ درج ذیل اشعار دیکھیے:

ابليس کو یورپ کی مشینوں کا سہارا جو کچھ ہے وہ ہے فکرِ ملوکانہ کی ایجاد (۳۰)	اللہ کو پا مردی مومن پہ بھروسہ یہ علم یہ حکمت یہ سیاست یہ تجارت
--	--

حشیش است ایں نشاط اندر و نیست بہ رگھائے تو آں طغیانِ خون نیست (۳۱)	چہ گویم رقصِ تو چوں است و چوں نیست بہ تقلیدِ فرنگی پائے کوبی
ترجمہ: میں کیا کہوں تیرا رقص کیسا ہے اور کیسا نہیں ہے؟ یہ بھنگ ہے باطنی سرو نہیں، کیوں کہ تو فرنگی کی پیروی میں ناج رہا ہے۔ اسی لیے تیری رگوں میں خون کا جوش نہیں ہے، یعنی حرارتِ ایمانی موجود نہیں ہے۔	ترجمہ: تو دارا اور جمشید کو سجدہ کرتا ہے۔ اے نادان! حرم یعنی اسلام کو رسوانہ کر، اپنی حاجت روائی کے لیے فرنگی کے پاس نہ جا، اس بست کو دل کے طاق پھ سے نیچے پھینک دے۔
مکن اے بے خبر رسوا حرم را زطاقِ دل فرو ریز این صنم را (۳۲)	سجدوے آوری دارا و جم را مبر پیش فرنگی حاجت خویش
ترجمہ: تو دارا اور جمشید کو سجدہ کرتا ہے۔ اے نادان! حرم یعنی اسلام کو رسوانہ کر، اپنی حاجت روائی کے لیے فرنگی کے	

جبین خود منه جز بر در او حقے دارد به خر پالاں گر او (۳۳)	اگر ایں آب و جا ہے از فرنگ است سریں را ہم بہ چوبش دہ کہ آخر
---	--

ترجمہ: اگر تیری یہ شان و شوکت اور جاہ و منصب انگریز کا دیا ہوا ہے تو پھر اس کے دروازے کے سوا کہیں اپنی پیشانی نہ رکھا اور اپنی بیٹھی بھی اسی کے ڈنڈے کے حوالے کر دے، کیوں کہ گدھے پر آخراں کے پالان کرنے والے ہی کا حق ہوتا ہے۔

فرنگ آئین رزاقی بہ داند با ایں بخشند از او وامی ستاند

بہ شیطان آل چنان روزی رساند کہ یہ داں اندر آں جیراں بماند (۳۳)

ترجمہ: انگریز رزاقی کا دستور جانتا ہے۔ وہ اس کو دیتا ہے تو اس سے واپس لے لیتا ہے۔ وہ شیطان کو اس طرح روزی پہنچاتا ہے کہ خدا اس بارے میں جیران رہ جاتا ہے۔

اقبال ہر فلسفہ خواہ وہ مردمومن یا مردِ قلندر ہو، تصویرِ شاہین ہو، یا خودی و بے خودی کا نظریہ، فلسفہ سخت کوئی ہو یا اجتہادِ اصل سامراجی نظام کے خلاف موثر کردار کے تشکیلی عضر کے طور پر سامنے آیا ہے اور اگر ان تمام فلسفوں کا بظیر غور مطالعہ کیا جائے تو یہ تمام سلسلے سامراجیت سے نفرت کے سلسلے میں باہم مربوط نظر آتے ہیں۔ اس لیے یہ بجا طور پر کہا جاسکتا ہے کہ بیسویں صدی میں اقبال واحد ایسے با بصیرت فلسفی کے روپ میں ظاہر ہوئے جو سامراجیت اور سامراجی فکر کے سب سے بڑے مخالف تھے بلکہ یہ کہا جائے تو غلط نہ ہوگا کہ سامراجِ دشمنی ہی اقبال کی تعلیمات کا اصل خیر ہے۔

مراجع و حوالات

- (۱) سرہندی، وارت (۱۹۸۶ء)، ”قاموسِ مترادفات“، طبع اول، لاہور: اردو سائنس بورڈ
- (۲) آکسفوڈ، ایڈ وانسڈ لرززڈ کشنری (Oxford Advanced Learners Dictionary, 5th Ed., Oxford University Press)
- (۳) لینن (۲۰۰۵ء)، ”سامراج، سرمایہ دارانہ نظام کی آخری منزل“، عظیم، سید (پیش لفظ)، مترجم، ندارد، لاہور: دارالشور، ص ۱۸
- (۴) دی ولڈ بک انسائیکلو پیڈیا (The World Book Encyclopedia, Vol 10, London: Scott Fetzer Company, 1994)
- (۵) قریشی، محمد صدیق (۱۹۸۵ء)، ”کشف اصطلاحاتِ سیاست“، حصہ اول، اسلام آباد: مقتدرہ قومی زبان، ص ۳۲۷
- (۶) لینن، بحوالہ بالا، ص ۱۳۵-۱۳۶
- (۷) شیرجنگ (۱۹۹۹ء)، ”کارل مارکس اور اس کی تعلیمات“، لاہور: تحقیقات، ص ۳۶۸
- (۸) جعفری، رئیس احمد (۱۹۶۹ء)، ”بہادر شاہ ظفر اور ان کا عہد“، اشاعت سوم، لاہور: شیخ غلام علی اینڈ سنر، ص ۳۲۳
- (۹) ایضاً
- (۱۰) ایضاً، ص ۵۶
- (۱۱) ایضاً، ص ۲۵
- (۱۲) رومان، پروفیسر، انور (۱۹۹۶ء)، ”اقبال اور مغربی استعمار“، اشاعت ثانی، لاہور: بزمِ اقبال، ص ۱۸

- (۱۳) اقبال، علامہ (۲۰۰۳ء)، ”کلیاتِ اقبال“، (اردو)، اشاعت ششم، لاہور: اقبال اکادمی، ص ۱۶۷
- (۱۴) اقبال، علامہ (۱۹۸۱ء)، ”کلیاتِ اقبال“، (فارسی)، اشاعت چہارم، لاہور: اقبال اکادمی، ص ۸۳۷
- (۱۵) ایضاً، ص ۸۳۹-۸۳۷
- (۱۶) اقبال، علامہ (۲۰۰۳ء)، بحوالہ بالا، ص ۲۳۲-۲۳۳
- (۱۷) اقبال، علامہ (۱۹۸۱ء)، بحوالہ بالا، ص ۹۷۲
- (۱۸) ایضاً، ص ۶۵۲
- (۱۹) اقبال، علامہ (۲۰۰۳ء)، بحوالہ بالا، ص ۲۶۱-۲۶۲
- (۲۰) اقبال، علامہ (۱۹۸۱ء)، بحوالہ بالا، ص ۲۶۶-۲۶۷
- (۲۱) ذوالفقار، ڈاکٹر، غلام حسین (۱۹۹۸ء)، ”اقبال کا فتنی و فکری ارتقا“، لاہور: بزم اقبال، ص ۱۰۲-۱۰۳
- (۲۲) خورشید، ڈاکٹر، عبدالسلام (۱۹۷۷ء)، ”سرگزشِ اقبال“، طبع اول، لاہور: اقبال اکادمی، ص ۲۳۵
- (۲۳) ایضاً، ص ۲۳۶
- (۲۴) اقبال، علامہ (۲۰۰۳ء)، بحوالہ بالا، ص ۲۹۱
- (۲۵) ایضاً، ص ۷۰۴
- (۲۶) اقبال، علامہ، خطبہ، ”خلافتِ اسلامیہ“، مشمولہ، ”مقالاتِ اقبال“، مرتبہ، عبدالواحد معین (۱۹۸۸ء)، لاہور: آئینہ ادب، ص ۱۲۸
- (۲۷) ایضاً، ص ۱۲۸-۱۲۹
- (۲۸) ایضاً، خطبہ، ”الہ آباد“ مشمولہ، ”خطباتِ اقبال“، ص ۲۳، ترجمہ و حواشی، محمد جہاں گیر عالم، فیصل آباد، دائرہ معارف اقبال، ۲۰۰۱ء
- (۲۹) ایضاً، ”خطبہ لاہور“، ص ۱۰۶
- (۳۰) اقبال، علامہ (۲۰۰۳ء)، بحوالہ بالا، ص ۱۲۷
- (۳۱) ایضاً، ص ۷۲۲
- (۳۲) اقبال، علامہ (۱۹۸۱ء)، بحوالہ بالا، ص ۹۷۸
- (۳۳) ایضاً، ص ۱۰۲۱
- (۳۴) ایضاً، ص ۱۰۲۳

تعلیق

ن۔ اجارہ داری: سامراجی دور کی سب سے بڑی خصوصیت یہ ہے کہ اس دور میں اجارہ داریاں قائم ہو جاتی ہیں۔ اجارہ داریاں بڑے بڑے کاروباروں کے فروغ سے تشکیل پاتی ہیں، کیوں کہ جب بڑے بڑے کاروباروں کو فروغ ملتا ہے تو سرمایہ کم سے کم ہاتھوں میں محدود ہوتا چلا جاتا ہے۔ اجارہ داری ان چند سرمایہ داروں اور سرمایہ دار گروہوں کے آپس کے سمجھوتے کا نام ہے جن کے ہاتھوں میں کسی خاص جنس یا اجنس کی پیداوار ہوتی ہے۔ سرمایہ داروں کے لیے آپس کا یہ سمجھوتا یا معابدہ بڑا فائدہ مند ہوتا ہے کیوں کہ اس کے ذریعے وہ آپس کے مقابلے کو ختم کر کے اپنی

اجناس من مانی قیمتوں پر فروخت کر سکتے ہیں۔ ایسا سمجھوتا صرف اسی وقت ہو سکتا ہے جب کسی ملک کی مکمل پیداوار کم سے کم ہاتھوں میں منتقل ہو جائے۔ سرمایہ داروں کے اس الماحق کی وجہ سے سرمایہ دار ملکوں میں پیداوار کا ایک بڑا حصہ چند بڑے کارخانے داروں کے ہاتھوں میں چلا جاتا ہے اور چھوٹے کاروبار تباہ ہو جاتے ہیں۔ اسی لیے وہ بڑے بڑے کارخانے جو بہت زیادہ تعداد میں کوئی جنس یا اجناس پیدا کرتے ہیں معیشت پر راجح کر رہے ہیں۔ یہی بڑے کارخانے دار جب اجناس کی اتنی زیادہ مقدار پیدا کر لیتے ہیں جن کی کھپت اپنے ملک کی منڈیوں میں نہیں ہو پاتی تو یہ اپنی اجناس کی فروخت اور سستے خام مال کے حصول کے لیے نئی منڈیوں کی تلاش میں نکلتے ہیں اور دنیا کو اپنی جگہ زرگری کی لپیٹ میں لے لیتے ہیں۔

ii۔ سر شیخ عبدالقدار: یہ سڑاٹ لا علامہ اقبال کے دیرینہ رفیقوں میں سے تھے۔ لدھیانہ میں پیدا ہوئے۔ ۱۹۰۱ء میں انھوں نے اپنا ادبی رسالہ ”مخزن“ جاری کیا۔ یورپ کے قیام کے دوران جب اقبال نے شعر گوئی کا ارادہ ترک کیا تھا تو شیخ عبدالقدار ہی نے اصرار کیا تھا کہ وہ شعر کہنا جاری رکھیں اور اس بارے میں سر آرنلڈ کی رائے کے مطابق فیصلہ کریں۔ علامہ کا مشہور شعر:

مدیرِ مخزن سے کوئی اقبال جا کے میرا پیام کہہ دے
جو کام کچھ کر رہی ہیں قومیں انھیں مذاقِ سخن نہیں ہے

اسی دور کی یادگار ہے۔ اقبال کی پہلی نظم کوہ ہمالہ سے خطاب مخزن میں شائع ہوئی۔ اسی رسالے میں علامہ کی ایسی نظمیں بھی شائع ہوئیں جنہیں ”بانگ درا“ کی اشاعت کے وقت متذوک کر دیا گیا یا ان میں ترمیم و اضافہ کیا گیا۔ سر عبدالقدار ہی نے بانگ درا کا دیباچہ بھی تحریر کیا جس میں اقبال کی شاعری کا پہلا بھر پور تعارف موجود ہے۔ یہاں جس نظم کا ذکر ہے اس کا پہلا شعر بہت مشہور ہے:

اٹھ کہ پیدا ہوئی ظلمت افقِ خاور پر
بزم میں شعلہ نوائی سے اجالا کر دیں

iii۔ یہ وہی مشہور نظم ہے جس میں اقبال نے دیارِ مغرب میں رہنے والوں کو خبردار کیا ہے کہ خدا کی بسمتی کو اپنی زرگری کی دکان نہ سمجھیں۔ یہ نظم اقبال کی اہم نظموں میں سے ہے جس سے قیام یورپ کے دوران ان کے مشاہدے کی گہرائی اور فکری تبدیلی کا بخوبی اندازہ لگایا جاسکتا ہے۔ اس نظم کے ایک شعر میں اقبال نے واضح طور پر اپنے منشور کا علان کرتے ہوئے کہا ہے:

میں ظلمتِ شب میں لے کے نکلوں گا اپنے درمانہ کارواں کو
شر فشاں ہو گی آہ میری، نفسِ مرا شعلہ بار ہو گا